

13-09-2016

ఉదయము మురళి

ఓంశాంతి

“బాప్ దాదా”

మధువనము

“మధురమైన పిల్లలారా - ఇప్పుడు మీది ఈశ్వరీయ కొత్త రక్తము. మీరు చాలా నష్టాతో

ఉపన్యసించాలి. శివబాబా మనలను చదివిస్తున్నారనే నష్టా ఉండాలి”

ప్రశ్న:- మీ లక్ష్యము, నష్టా స్థిరంగా ఉండేందుకు ఏ యుక్తిని మీదిగా చేసుకోవాలి ?

సమా :- మీ రాజ్యానికి పాస్ పోర్టు తయారు చేసుకొని ఉంచుకోండి. క్రింద మీ సాధారణ చిత్రము, పై భాగములో రాజ్య దుస్తులలో అలంకరింపబడిన మీ చిత్రము, దాని పై భాగములో శివబాబా చిత్రము ఉండాలి. అప్పుడు మీ లక్ష్యము సహజంగా పుష్టిలో ఉంటుంది. ఈ పాస్ పోర్టు సదా మీ జేబులో ఉండాలి. ఎప్పుడైనా మాయా తుఫాన్లు వస్తే మా పాస్ పోర్టు క్యాన్సిల్ అవుతుంది, స్వర్గానికి వెళ్లేమనే భయముంటుంది.

పాట:- ఓరాత్రి ప్రయాణికుడా! అలసిపోకు,..... (రాత్ కే రాహీ తక్ మత్ జానా,.....)

ఓంశాంతి. పిల్లలు ఈ పాటను అర్థము చేసుకున్నారు. ఇప్పుడు భక్తిమార్గపు గాఢాంధకార రాత్రి పూర్తి అయ్యింది. ఇప్పుడు మా వద్దకు మృత్యువు రాజాలదని పిల్లలకు తెలుసు. మనము ఇచ్చట కూర్చోని ఉన్నాము. మనుష్యుల నుండి దేవతలుగా అగుటయే మన లక్ష్యమని మీకు తెలుసు. మీరు స్వయాన్ని గేదెగా(పశువు) భావిస్తే, అలాగే అవుతారని సన్యాసులు అంటారు. ఇది భక్తిమార్గములోని ఒక ఉదాహరణ. అలాగే రాముడు వానర సేనతో భారతదేశాన్ని రావణుని నుండి విడిపించారని కూడా ఒక ఉదాహరణ ఉంది. మనము దేవీ దేవతలుగా, డబల్ కిరీటధారులుగా అవుతామని ఇచ్చట కూర్చున్న మీకు తెలుసు. పాఠశాలలో చదివేవారు నేను డాక్టరుగా, ఇంజనీరుగా అవుతానని చెప్తారు కదా. ఈ చదువుతో దేవీ దేవతలుగా అవుతున్నామని మీకు తెలుసు. ఈ శరీరము వదిలేస్తూనే మన తల పై కిరీటం ఉంటుంది. ఇది చాలా చెడిపోయిన మురికి ప్రపంచము. నూతన ప్రపంచము చాలా ఫస్ట్ క్లాస్ గా ఉంటుంది. పాత ప్రపంచము పూర్తిగా థర్డ్ క్లాసు దైవోయింది. ఈ ప్రపంచము సమాప్తం కానున్నది. మనలను విశ్వానికి యజమానులుగా తయారుచేసే వారు తప్పకుండా విశ్వ రచయితే, ఇతరులెవ్వరూ చదివించలేరు. శివబాబాయే మనలను చదివించి రాజయోగము నేర్పిస్తున్నారు. ఆత్మాభిమానులుగా తయారవ్వాలని శివబాబా తెలిపిస్తున్నారు. ఆత్మాభిమానులుగా అగుటలోనే శ్రమ ఉంది. పూర్తిగా ఆత్మాభిమానులుగా అవుతే ఇంకేమి కావాలి! మీరు బ్రాహ్మణులుగా ఏమో అయ్యారు, దేవతలుగా అవుతున్నామని మీకు తెలుసు. నేను ఇలా తయారవుతాననే నష్టా ఉంటుంది. మొదట మనము కలియుగ నరకములో పతితులుగా ఉండేవారము. అసురులకు, దేవతలకు చాలా వ్యత్యాసముంది. దేవతలు చాలా పవిత్రులు. ఇచ్చట చాలా పతిత మనుష్యులున్నారు. ముఖము మనుష్యులదే కానీ గుణాలు ఎలా ఉన్నాయో చూడండి. దేవతల పూజారులుగా ఉన్నవారు కూడా వారి ముందుకెళ్లి మీరు సర్వ గుణ సంపన్నులు..... మాలో ఏ గుణాలూ లేవని మహిమ చేస్తారు. ఇప్పుడు మీరు పరివర్తన దేవతలుగా అవుతారు. కృష్ణపురములోకి వెళ్లేందుకే కృష్ణుని పూజిస్తారు. కానీ ఎప్పుడు వెళ్లేది తెలియదు. భగవంతుడు వచ్చి ఫలమునిస్తారని భక్తి చేస్తారు. భక్తికి ఫలము సద్గతి. ఇది చదువు. మనలను చదివించువారెవరు అను నిశ్చయము మొదట కావాలి. వీరు శ్రీ శ్రీ..... తండ్రి మనకు శ్రీమతమునిస్తున్నారని పిల్లలైన మీకు తెలుసు. ఇది తెలియనివారు శ్రేష్ఠంగా ఎలా అవుతారు? ఈ సమయంలో ఒకరికొకరు భ్రష్టము చేసుకునే మతమునిస్తున్నారు. భ్రష్ట మతము అనగా ఆసురీ మతము. బ్రాహ్మణులందరూ శ్రీ శ్రీ శివబాబా మతమును అనుసరిస్తున్నారు. పరమాత్ముని మతము ద్వారానే శ్రేష్ఠంగా అవుతారు. ఎవరి భాగ్యములో ఉంటుందో, వారి బుద్ధిలోనే కూర్చుంటుంది లేకుంటే కొంచెము కూడా అర్థం కాదు. అర్థము చేసుకున్నప్పుడు

స్వయంగా వారే సహాయపడతారు. వీరు(బ్రహ్మ) ఎవరో కొంతమందికి తెలియనే తెలియదు, అందువలన బాబా ఎవరితోనూ కలవరు. వారు ఇంకా తమ ఆసులీ మతమునే చెప్పు ఉంటారు. ఇప్పుడు కూడా అందరూ మానవ మతము పైననే నడుస్తున్నారు. శ్రీమతము తెలియనందున బ్రహ్మబాబాకు కూడా తమ మతముగిస్తారు. పిల్లలైన మిమ్ములను శ్రేష్ఠంగా తయారు చేసేందుకే ఇప్పుడు తండ్రి వచ్చారు. బాబా, 5 వేల సంవత్సరాల క్రితము వలె మిమ్ములను కలిశామని పిల్లలంటారు. పూర్తిగా తెలియకుంటే ఇటువంటి జవాబు ఇవ్వలేరు. పిల్లలకు చదువు పట్ల నషా చాలా ఉండాలి. ఇది చాలా ఉన్నతమైన చదువు. కానీ మాయ కూడా చాలా వ్యతిరేకిస్తుంది. మనము చదివే చదువు వలన మన తల పై డబల్ కిరీటము ఉంటుందని మీకు తెలుసు. భవిష్యత్తులో జన్మ-జన్మాంతరాలు డబల్ కిరీటధారులుగా అవుతారు. కావున దాని కొరకు అటువంటి పురుషార్థము చేయాలి. దీనిని రాజయోగము అని అంటారు. ఇది చాలా అద్భుతమైనది. లక్ష్మీనారాయణుల మందిరాలకు వెళ్లండి అని బాబా సదా తెలుపుతూనే ఉంటారు. పూజారులకు కూడా మీరు అర్థం చేయించవచ్చు లక్ష్మీనారాయణులకు ఈ పదవి ఎలా లభించిందని వారిని అడగండి. వీరు విశ్వానికి యజమానులుగా ఎలా అయ్యారు? ఈ విధంగా ఎవరికైనా వినిపిస్తే పూజారులకు కూడా కళ్యాణమవుతుంది. ఈ లక్ష్మీనారాయణులకు రాజ్యము ఎలా లభించిందో మీకు తెలుపుతామని మీరు చెప్పండి. నేను మీకు రాజయోగము నేర్పించి రాజాధి రాజులుగా తయారుచేస్తానని గీతలో కూడా భగవానువాచ అని ఉంది కదా. అందువలన పిల్లలకు మేము ఇలా తయారవుతున్నామని ఎంతో నషా ఉండాలి. మీ మామూలు ఫోటో, రాజు దుస్తులతో ఉన్న ఫోటో కలిపి తీసుకొని మీ వద్ద ఉంచుకోండి. క్రింద మీ చిత్రము, పైన రాజు దుస్తులలోని చిత్రము ఉండాలి. ఇందులో ఖర్చు ఏమీ ఉండదు. రాజు దుస్తులు వెంటనే తయారు చేయవచ్చును. దానిని మీ వద్ద ఉంచుకుంటే మాటి మాటికి గుర్తుకొస్తూ ఉంటుంది. మనము దేవతలుగా తయారౌతూ ఉన్నాము. రాజు ఫోటో పైన శివబాబా చిత్రముండాలి. ఈ చిత్రాలన్నీ కలిపి ఫోటో తీసుకోవాలి. మనము మనుష్యుల నుండి దేవతలుగా అవుతాము. మనము ఈ శరీరాన్ని వదిలి వెళ్లి దేవతలుగా అవుతాము ఎందుకనగా ఇప్పుడు రాజయోగము నేర్చుకుంటున్నాము. ఈ ఫోటో మీకు సహాయపడుతుంది. పైన శివబాబా, దాని క్రింద రాజు దుస్తులలో ఉన్న ఫోటో, దాని క్రింద మీ సాధారణ ఫోటో. శివబాబా నుండి రాజయోగము నేర్చుకొని డబల్ కిరీటధారులైన దేవతలుగా తయారౌతున్నాము. ఈ చిత్రము మీ దగ్గర ఉండాలి. ఎవరైనా అడిగితే, మాకు నేర్పించేవారు ఈ శివబాబా అని వారికి తెలుపవచ్చు. చిత్రాన్ని చూసి పిల్లలకు నషా పెరుగుతుంది. దుకాణంలో కూడా ఈ చిత్రాన్ని ఉంచుకోండి. భక్తిమార్గములో బాబా, నారాయణ చిత్రాన్ని ఉంచుకునేవారు. జేబులో కూడా ఫోటో ఉండేది. మీరు కూడా మీ ఫోటో ఉంచుకుంటే మేము దేవీ దేవతలుగా అవుతున్నామని గుర్తుంటుంది. తండ్రిని పృథి చేసే ఉపాయము వెతుకుతూ ఉండాలి. తండ్రి పృథిని మర్చిపోతే క్రింద పడతారు. వికారాలలో పడిపోతే మేము దేవతలుగా కాలేమని సిగ్గుపడి, ఇప్పుడు మేము దేవతలుగా అవ్వలేమని హార్డ్ ఫెయిల్ అయిపోతుంది. బాబా అంటున్నారు - వికారాలలో పడిపోయిన వారి ఫోటోను తీయండి. మీరు స్వర్గానికి వెళ్లేందుకు అర్హులు కాదు, మీ పాస్ పోర్టు సమాప్తమైపోయిందని వారికి చెప్పండి. క్రింద పడిపోయాము, ఇప్పుడు స్వర్గానికి ఎలా వెళ్లామి అని స్వయం వారు కూడా ఫీల్ చేస్తారు. బాబా నారదుని ఉదాహరణను ఇస్తారు. లక్ష్మిని వలించేందుకు అర్హత ఉందేమో నీ ముఖం చూసుకో అని నారదునికి చెప్తారు. నారదుని ముఖము కోతి వలె కనిపిస్తుంది. అలాగే మనుష్యులు కూడా మాలో ఈ వికారాలన్నాయి, కనుక శ్రీ లక్ష్మీనారాయణులను ఎలా వరిస్తామని సిగ్గుపడతారు. బాబా చాలా యుక్తులు తెలుపుతూ ఉంటారు. కానీ ఎవరైనా విశ్వాసముంచాలి కదా. వికారాల నషా వస్తే ఈ లెక్కతో మేము రాజులకు రాజుగా, డబల్ కిరీటధారులుగా ఎలా అవుతాము అని అనుకుంటారు. పురుషార్థమైతే చేయాలి కదా. బాబా

తెలుపుతున్నారు - అందరికీ అర్థం చేయించేందుకు ఇలాంటి సుందరమైన యుక్తులు రచించి ఇతరులకు తెలుపుతూ ఉండండి. ఈ రాజయోగము ద్వారా సత్తయుగము స్థాపనవుతూ ఉంది. ఇప్పుడు వినాశనము ఎదురుగా నిలబడి ఉంది. రోజురోజుకు తుఫాన్లు జోరు పెరుగుతూ పోతుంది. బాంబులు మొదలైనవి తయారౌతూ ఉన్నాయి.

పిల్లలైన మీరు ఉన్నత పదవి పొందుకునేందుకే ఈ చదువు చదువుకుంటున్నారు. మీరు ఒక్కసారి మాత్రమే పతితుల నుండి పావనులుగా అవుతారు. మేము నరకవాసులుగా అయ్యామని మనుష్యులకు అర్థమే కాదు. ఎందుకనగా రాతిబుద్ధి గలవారుగా ఉన్నారు. ఇప్పుడు మీరు రాతిబుద్ధి నుండి పారసబుద్ధిగా తయారవుతున్నారు. భాగ్యములో ఉంటే వెంటనే అర్థం చేసుకుంటారు. లేకుంటే ఎంతగా తల బాదుకున్నా బుద్ధిలో కూర్చోదు. తండ్రిని గురించే తెలియకుంటే వారిని నాస్తికులు అనగా అనాథలని అంటారు. శివబాబా పిల్లలైనప్పుడు సనాథులుగా అవ్వాలి. జ్ఞానమున్నవారు వారి పిల్లలను వికారాల నుండి రక్షిస్తూ ఉంటారు. అజ్ఞానులు తమ వలె పిల్లలను కూడా వికారాలలో ముంచేస్తారు. ఇచ్చట వికారాల నుండి రక్షింపబడతారని మీకు తెలుసు. మొదట కన్యలను రక్షించాలి. తల్లిదండ్రులు వికారాలలో ఎదురుదెబ్బలు తింటూ ఉంటారు. ఇది భ్రష్టాచార ప్రపంచమని మీకు తెలుసు. శ్రేష్టాచార ప్రపంచాన్ని అందరూ కోరుకుంటారు. కానీ దానిని తయారుచేసేది ఎవరు? భగవానువాచ - నేను ఈ సాధు సత్పురుషులను కూడా ఉద్ధరిస్తాను. భగవంతుడే అందరినీ ఉద్ధరించాలని గీతలో కూడా వ్రాయబడి ఉంది. భగవంతుడైన ఒక్క తండ్రి వచ్చి అందరినీ ఉద్ధరిస్తారు. గీతా భగవంతుడు శివుడని ఇప్పుడు అందరికీ తెలిస్తే ఏమి జరుగుతుందో తెలియదు. కానీ దానికి ఇంకా కొంత సమయముంది. లేకుంటే అందరి దుకాణాలు ఒక్కసారిగా కదిలిపోతాయి. సింహాసనము కదులుతుంది కదా. యుద్ధము మొదలైనప్పుడు సింహాసనము కదులుతూ ఉందని, ఇక క్రింద పడుతుందని తెలుస్తుంది. ఇప్పుడే కదులుతే చాలా ఆందోళన జరుగుతుంది. ముందు ముందు అలా జరుగుతుంది. కావున ఉపన్యాసములో కూడా మీరు అర్థం చేయించవచ్చు. సంస్కృతము బాగా తెలిసినవారు శ్లోకాలలో వినిపించవచ్చు బ్రహ్మ శరీరము ద్వారా స్థాపన చేస్తున్నానని పతితపావనుడు, సర్వుల సద్గతిదాత స్వయంగా చెప్పున్నారు. వారు సర్వులకు సద్గతి ఇస్తున్నారు అనగా అందరినీ ఉద్ధరిస్తున్నారు. ఉపన్యసించునప్పుడు చాలా నష్టాతో చెప్పాలి. కన్యలది కొత్త రక్తము. జ్ఞానమనే రాళ్లతో కొట్టగలరు. విద్యార్థులది కొత్త రక్తము కదా. కావున చాలా హంగామా చేస్తారు. రాళ్లతో కొడతారు. అందులో వారు చురుకుగా ఉంటారు. ఇప్పుడు మీది కూడా కొత్త రక్తము. వారు చాలా నష్టము చేస్తున్నారని మీకు తెలుసు. మీది ఈశ్వరీయ కొత్త రక్తము. మీరు పాత నుండి కొత్తగా అవుతున్నారు. మీ ఆత్మలు ఏవైతే పాతగా, ఇనుప యుగమువిగా అయిపోయాయో ఇప్పుడు అవి కొత్తగా, బంగారు యుగమువిగా అవుతున్నాయి. పిల్లలైన మీకు చాలా అభిరుచి ఉండాలి. నష్టా స్థిరంగా ఉండాలి. మీ తోటివారిని మేల్కొల్పాలి. మాతయే గురువు అను గాయనము కూడా ఉంది. మాత గురువుగా ఎప్పుడవుతుందో మీకు తెలుసు. గురువు సంబంధము ఇప్పుడు నడుస్తూ ఉంది. తండ్రి వచ్చి మాతల పై జ్ఞానామృత కలశాన్ని ఉంచారు. ప్రారంభము కూడా ఇలాగే జరుగుతుంది. సేవకేంద్రాలకు కూడా బ్రాహ్మణి కావాలని అంటారు. మీరే నడపండి అని బాబా చెప్పున్నారు. ధైర్యము లేదా అని బాబా అడుగుతున్నారు. అలా ఏమీ లేదు బాబా, కానీ ఒక మాత కావాలని అంటారు. ఇది కూడా మంచిదే, వారికి గౌరవమిస్తున్నారు. ఈనాటి ప్రపంచంలో ఒకరికొకరు కుంటి గౌరవమును ఇస్తారు. అసలైనది ఎవ్వరికీ లభించదు. ఇప్పుడు పిల్లలైన మీకు స్థిరమైన రాజ్యభాగ్యము లభిస్తూ ఉంది. తండ్రి మీకు అనేక రకాలుగా అర్థం చేయిస్తున్నారు. మిమ్ములను సదా హర్షితముఖులుగా ఉంచేందుకు తండ్రి చాలా మంచి మంచి యుక్తులు తెలుపుతూ ఉన్నారు. శుభ భావన ఉంచాలి. ఓహో! ఏమి మా అదృష్టము..... మేము ఈ లక్ష్మీనారాయణులుగా

అవుతున్నాము,..... భాగ్యములో లేకుంటే పురుషార్థము ఏమి చేస్తారు. బాబా పురుషార్థమును తెలుపుతారు. పురుషార్థము ఎప్పటికీ వ్యర్థముగా పోదు. సదా సఫలమౌతుంది. రాజధాని స్థాపనౌతుంది. వినాశనము కూడా మహాభారత యుద్ధము ద్వారా జరుగుతుంది. పోను పోను మీరు కూడా పదును నింపుకుంటే వీరందరూ వస్తారు. ఇప్పుడు అర్థము చేసుకోరు. లేకుంటే వారి రాజ్యము ఎగిరిపోతుంది. మీ వద్ద ఉన్న చిత్రాలు చాలా మంచిది. ఇది సద్గతి అనగా సుఖధామము, అది ముక్తిధామము. ఆత్మలమైన మనమంతా నిర్వాణధామంలో ఉంటామని బుద్ధి కూడా చెప్తుంది. అచ్చట నుండి మాట్లాడే ధామానికి(టాకీ ధామానికి) వస్తాము. ఆత్మలమైన మనమందరమూ అచ్చట ఉండేవారము. ఈ ఆటంతా భారతదేశము పై తయారయ్యింది. శివజయంతి కూడా ఇచ్చటే జరుపుకుంటారు. నేను ఇప్పుడు వచ్చాను, కల్పము తర్వాత మళ్ళీ వస్తానని తండ్రి చెప్తున్నారు. భారతదేశమే స్వర్గముగా ఉండేది. క్రీస్తు పూర్వము ఇన్ని సంవత్సరాల ముందు స్వర్గముండేదని అంటారు. ఇప్పుడు లేదు, మరలా వస్తుంది. కావున నరకవాసుల వినాశనము, స్వర్గవాసుల స్థాపన జరగాలి. అందుకే మీరు స్వర్గవాసులుగా తయారౌతూ ఉన్నారు. నరకము వినాశనమైపోతుంది. ఈ జ్ఞానము కూడా ఉండాలి. మంచిది.

మధురాతి మధురమైన ఆత్మికపిల్లలకు మాత - పిత, బాప్ దాదాల ప్రియస్మృతులు మరియు గుడ్ మాల్చింగ్

ఆత్మిక పిల్లలకు ఆత్మిక తండ్రి నమస్కే.

ధారణ కొరకు ముఖ్య సారము:-

1. ప్రతి ఒక్కరి పట్ల శుభభావన ఉంచాలి. అందరికీ సత్కమైన గౌరవమునివ్వాలి. సత్కయుగ రాజధానిలో ఉన్నత పదవి పొందేందుకు పురుషార్థము చేయాలి.
2. ఆత్మాభిమానులుగా అయ్యే శ్రమ చేయాలి. మానవ మతమును వదిలి ఒక్క శ్రీమతమునే అనుసరించాలి. చదువును గురించిన నషాలో ఉండాలి.

వరదానము:- “సహయోగము ద్వారా స్వయాన్ని సహజయోగిగా చేసుకునే

నిరంతర యోగీ భవ ”

సంగమయుగంలో తండ్రికి సహయోగులుగా అవ్వడమే సహజయోగిగా అయ్యే విధానము. ఎవరి ప్రతి సంకల్పము, మాట, కర్మ తండ్రికి లేక మీ రాజ్య స్థాపనా కర్తవ్యంలో సహయోగిగా ఉంటాయో, వారిని జ్ఞానులు, యోగయుక్త ఆత్మలు, నిరంతర సత్కమైన సేవాధారులని అంటారు. మనసుతో చేయలేకుంటే శరీరంతో, శరీరంతో చేయలేకుంటే ధనముతో, ధనముతో కూడా చేయలేకుంటే ఎందులో సహయోగులుగా కాగలరో అందులో సహయోగులుగా అవ్వండి. అది కూడా యోగమే అవుతుంది. ఎప్పుడు తండ్రివారిగా అయ్యారో తండ్రి మరియు మీరు - ఇతరులెవ్వరూ లేరు అని అనుకుంటే నిరంతర యోగులుగా అయిపోతారు.

స్లోగన్:- “సంగమ యుగంలో సహనము చేయుట అనగా మరణించడమే

స్వర్గ రాజ్యాన్ని తీసుకొనుట ”

